

Bharata Kavacham

——
ಭರತಕವಚಂ

——
Document Information



Text title : bharata kavacham

File name : bharatakavachaAnanda.itx

Category : kavacha, raama, vAlmIki

Location : doc_raama

Author : Valmiki

Transliterated by : Antaratma antaratma at Safe-mail.net

Proofread by : Antaratma antaratma at Safe-mail.net

Description-comments : from Anandaramayana

Latest update : January 30, 2021

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 30, 2021

sanskritdocuments.org



ಭರತಕವಚಂ



ಅಗಸ್ತಿರುವಾಚ-

ಅತಃ ಪರಂ ಭರತಸ್ಯ ಕವಚಂ ತೇ ವದಾಮ್ಯಹಂ .
ಸರ್ವಪಾಪಹರಂ ಪುಣ್ಯಂ ಸದಾ ಶ್ರೀರಾಮಭಕ್ತಿದಂ .. 1..
ಕೈಕೇಯೀತನಯಂ ಸದಾ ರಘುವರನ್ಯಸ್ತೇಕ್ಷಣಂ ಶ್ಯಾಮಲಂ
ಸಪ್ತದ್ವೀಪಪತೇರ್ವಿದೇಹತನಯಾಕಾಂತಸ್ಯ ವಾಕ್ಯೇ ರತಂ .
ಶ್ರೀಸೀತಾಧವಸವ್ಯಪಾರ್ಶ್ವನಿಕಟೇ ಸ್ಥಿತ್ವಾ ವರಂ ಚಾಮರಂ
ಧೃತ್ವಾ ದಕ್ಷಿಣಸತ್ಕರೇಣ ಭರತಂ ತಂ ವೀಜಯಂತಂ ಭಜೇ .. 2..
ಓಂ ಅಸ್ಯ ಶ್ರೀಭರತಕವಚಮಂತ್ರಸ್ಯ ಅಗಸ್ಯ ಋಷಿಃ .
ಶ್ರೀಭರತೋ ದೇವತಾ . ಅನುಷ್ಠುಪ್ ಛಂದಃ . ಶಂಖ ಇತಿ ಬೀಜಂ .
ಕೈಕೇಯೀನಂದನ ಇತಿ ಶಕ್ತಿಃ . ಭರತಖಂಡೇಶ್ವರ ಇತಿ ಕೀಲಕಂ .
ರಾಮಾನುಜ ಇತ್ಯಸ್ತ್ರಂ . ಸಪ್ತದ್ವೀಪೇಶ್ವರದಾಸ ಇತಿ ಕವಚಂ .
ರಾಮಾಂಶಜ ಇತಿ ಮಂತ್ರಃ .
ಶ್ರೀಭರತಪ್ರೀತ್ಯರ್ಥಂ ಸಕಲಮನೋರಥಸಿದ್ಧ್ಯರ್ಥಂ ಜಪೇ ವಿನಿಯೋಗಃ ..
ಅಥ ಅಂಗುಳೀನ್ಯಾಸಃ -
ಓಂ ಭರತಾಯ ಅಂಗುಷ್ಠಾಭ್ಯಾಂ ನಮಃ .
ಓಂ ಶಂಖಾಯ ತರ್ಜನೀಭ್ಯಾಂ ನಮಃ .
ಓಂ ಕೈಕೇಯೀನಂದನಾಯ ಮಧ್ಯಮಾಭ್ಯಾಂ ನಮಃ .
ಓಂ ಭರತಖಂಡೇಶ್ವರಾಯ ಅನಾಮಿಕಾಭ್ಯಾಂ ನಮಃ .
ಓಂ ರಾಮಾನುಜಾಯ ಕನಿಷ್ಠಿಕಾಭ್ಯಾಂ ನಮಃ .
ಓಂ ಸಪ್ತದ್ವೀಪೇಶ್ವರದಾಸಾಯ ಕರತಲಕರಪೃಷ್ಠಾಭ್ಯಾಂ ನಮಃ ..
ಹೃದಯಾದಿನ್ಯಾಸಃ -
ಓಂ ಭರತಾಯ ಹೃದಯಾಯ ನಮಃ .
ಓಂ ಶಂಖಾಯ ಶಿರಸೇ ಸ್ವಾಹಾ .
ಓಂ ಕೈಕೇಯೀನಂದನಾಯ ಶಿಖಾಯೈ ವಷಟ್ .
ಓಂ ಭರತಖಂಡೇಶ್ವರಾಯ ಕವಚಾಯ ಹುಂ .
ಓಂ ರಾಮಾನುಜಾಯ ನೇತ್ರತ್ರಯಾಯ ವೌಷಟ್ .

ಓಂ ಸಪ್ತದ್ವೀಪೇಶ್ವರದಾಸಾಯ ಅಸ್ತಾಯ ಫಟ್ .

ಓಂ ರಾಮಾಂಶಜೀತಿ ದಿಗ್ಗಂಧಃ ..

ಅಥ ಧ್ಯಾನಂ -

ರಾಮಚಂದ್ರಸವ್ಯಪಾರ್ಶ್ವೇ ಸ್ಥಿತಂ ಕೇಕಯಜಾಸುತಂ .

ರಾಮಾಯ ಚಾಮರೇಣೈವ ವೀಜಯಂತಂ ಮನೋರಮಂ .. 1..

ರತ್ನಕುಂಡಲಕೇಯೂರಕಂಕಣಾದಿಸುಭೂಷಿತಂ .

ಪೀತಾಂಬರಪರಿಧಾನಂ ವನಮಾಲಾವಿರಾಜಿತಂ .. 2..

ಮಾಂಡವೀಧೌತಚರಣಂ ರಶನಾನೂಪುರಾನ್ವಿತಂ .

ನೀಲೋತ್ಪಲದಲಶ್ಯಾಮಂ ದ್ವಿಜರಾಜಸಮಾನನಂ .. 3..

ಆಜಾನುಬಾಹುಂ ಭರತಖಂಡಸ್ಯ ಪ್ರತಿಪಾಲಕಂ .

ರಾಮಾನುಜಂ ಸ್ಮಿತಾಸ್ಯಂ ಚ ಶತ್ರುಘ್ನಪರಿವಂದಿತಂ .. 4..

ರಾಮನ್ಯಸ್ತೇಕ್ಷಣಂ ಸೌಮ್ಯಂ ವಿದ್ಯುತ್ಪಂಜಸಮಪ್ರಭಂ .

ರಾಮಭಕ್ತಂ ಮಹಾವೀರಂ ವಂದೇ ತಂ ಭರತಂ ಶುಭಂ .. 5..

ಏವಂ ಧ್ಯಾತ್ವಾ ತು ಭರತಂ ರಾಮಪಾದೇಕ್ಷಣಂ ಹೃದಿ .

ಕವಚಂ ಪಠನೀಯಂ ಹಿ ಭರತಸ್ಯೇದಮುತ್ತಮಂ .. 6..

ಅಥ ಕವಚಪ್ರಾರಂಭಃ .

ಓಂ ಪೂರ್ವತೋ ಭರತಃ ಪಾತು ದಕ್ಷಿಣೇ ಕೈಕಯೀಸುತಃ .

ನೃಪಾತ್ಮಜಃ ಪ್ರತೀಚ್ಯಾಂ ಹಿ ಪಾತೂದೀಚ್ಯಾಂ ರಘೂತ್ತಮಃ .. 1..

ಅಧಃ ಪಾತು ಶ್ಯಾಮಲಾಂಗಃ ಚೋರ್ದ್ವಂ ದಶರಥಾತ್ಮಜಃ .

ಮಧ್ಯೇ ಭಾರತವರ್ಷೇಶಃ ಸರ್ವತಃ ಸೂರ್ಯವಂಶಜಃ .. 2..

ಶಿರೋ ದಕ್ಷಪಿತಾ ಪಾತು ಭಾಲಂ ಪಾತು ಹರಿಪ್ರಿಯಃ .

ಭುವೋರ್ಮಧ್ಯಂ ಜನಕಜಾವಾಕ್ಯೈ ಕತತ್ಪರೋಽವತು .. 3..

ಪಾತು ಜನಕ-ಜಾಮಾತಾ ಮಮ ನೇತ್ರೇ ಸದಾಽತ್ರ ಹಿ .

ಕಪೋಲೇ ಮಾಂಡವೀಕಾಂತಃ ಕರ್ಣಮೂಲೇ ಸ್ಮಿತಾನನಃ .. 4..

ನಾಸಾಗ್ರಂ ಮೇ ಸದಾ ಪಾತು ಕೈಕೇಯೀತೋಷವರ್ಧನಃ .

ಉದಾರಾಂಗೋ ಮುಖಂ ಪಾತು ವಾಣೀಂ ಪಾತು ಚಟಾಧರಃ .. 5..

ಪಾತು ಪುಷ್ಕರತಾತೋ ಮೇ ಜಿಹ್ವಾಂ ದಂತಾನ್ ಪ್ರಭಾಮಯಃ .

ಚಿಬುಕಂ ವಲ್ಕಲಧರಃ ಕಂಠಂ ಪಾತು ವರಾನನಃ .. 6..

ಸ್ಯಂಧೌ ಪಾತು ಜಿತಾರಾತಿರ್ಭುಜೌ ಶತ್ರುಘ್ನವಂದಿತಃ .

ಕರೌ ಕವಚಧಾರೀ ಚ ನಖಾನ್ ಖಡ್ಗಧರೋಽವತು .. 7..

ಕುಕ್ಷಿಂ ರಾಮಾನುಜಃ ಪಾತು ವಕ್ಷಃ ಶ್ರೀರಾಮವಲ್ಲಭಃ .

ಪಾರ್ಶ್ವೇ ರಾಘವಪಾರ್ಶ್ವಸ್ಥಃ ಪಾತು ಪೃಷ್ಠಂ ಸುಭಾಷಣಃ .. 8..

ಜಠರಂ ಚ ಧನುರ್ಧಾರೀ ನಾಭಿಂ ಶರಕರೋಽವತು .
 ಕಟಿಂ ಪದ್ಮೇಕ್ಷಣಃ ಪಾತು ಗುಹ್ಯಂ ರಾಮೈಕಮಾನಸಃ .. 9..
 ರಾಮಮಿತ್ರಃ ಪಾತು ಲಿಂಗಮೂರೂ ಶ್ರೀರಾಮಸೇವಕಃ .
 ನಂದಿಗ್ರಾಮಸ್ಥಿತಃ ಪಾತು ಜಾನುನೀ ಮಮ ಸರ್ವದಾ .. 10..
 ಶ್ರೀರಾಮಪಾದುಕಾಧಾರೀ ಪಾತು ಜಂಘೇ ಸದಾ ಮಮ .
 ಗುಲ್ಫೈ ಶ್ರೀರಾಮಬಂಧುಶ್ಚ ಪಾದೌ ಪಾತು ಸುರಾರ್ಚಿತಃ .. 11..
 ರಾಮಾಜ್ಞಾಪಾಲಕಃ ಪಾತು ಮಮಾಂಗಾನ್ಯತ್ರ ಸರ್ವದಾ .
 ಮಮ ಪಾದಾಂಗುಳೀಃ ಪಾತು ರಘುವಂಶಸುಭೂಷಣಃ .. 12..
 ರೋಮಾಣಿ ಪಾತು ಮೇ ರಮ್ಯಃ ಪಾತು ರಾತ್ರೌ ಸುಧೀರ್ಮಮ . (ಸುಧೀಶ್ಚ ಮಾಂ)
 ತೂಣೀರಧಾರೀ ದಿವಸೇ ದಿಕ್ ಪಾತು ಮಮ ಸರ್ವದಾ .. 13..
 ಸರ್ವಕಾಲೇಷು ಮಾಂ ಪಾತು ಪಾಂಚಜನ್ಯಃ ಸದಾ ಭುವಿ .
 ಏವಂ ಶ್ರೀಭರತಸ್ಯೇದಂ ಸುತೀಕ್ಷ್ಣ ಕವಚಂ ಶುಭಂ .. 14..
 ಮಯಾ ಪ್ರೋಕ್ಷಂ ತವಾಗ್ರೇ ಹಿ ಮಹಾಮಂಗಲಕಾರಕಂ .
 ಸ್ತೋತ್ರಾಣಾಮುತ್ತಮಂ ಸ್ತೋತ್ರಮಿದಂ ಜ್ಞೇಯಂ ಸುಪುಣ್ಯದಂ .. 15..
 ಪಠನೀಯಂ ಸದಾ ಭಕ್ತ್ಯಾ ರಾಮಚಂದ್ರಸ್ಯ ಹರ್ಷದಂ .
 ಪಠಿತ್ವಾ ಭರತಸ್ಯೇದಂ ಕವಚಂ ರಘುನಂದನಃ .. 16..
 ಯಥಾ ಯಾತಿ ಪಠಂ ತೋಷಂ ತಥಾ ಸ್ವಕವಚೇನ ನ .
 ತಸ್ಮಾದೇತತ್ ಸದಾ ಜಪ್ಯಂ ಕವಚಾನಾಮನುತ್ತಮಂ .. 17..
 ಅಸ್ಯಾತ್ರ ಪಠನಾನ್ಮರ್ತ್ಯಃ ಸರ್ವಾನ್ ಕಾಮಾನವಾಪ್ನುಯಾತ್ .
 ವಿದ್ಯಾಕಾಮೋ ಲಭೇದ್ವಿದ್ಯಾಂ ಪುತ್ರಕಾಮೋ ಲಭೇತ್ ಸುತಂ .. 18..
 ಪತ್ನೀಕಾಮೋ ಲಭೇತ್ ಪತ್ನೀಂ ಧನಾರ್ಥಿ ಧನಮಾಪ್ನುಯಾತ್ .
 ಯದ್ಯನ್ಮನೋಽಭಿಲಷಿತಂ ತತ್ತತ್ಕವಚಪಾರತಃ .. 19..
 ಲಭ್ಯತೇ ಮಾನವೈರತ್ರ ಸತ್ಯಂ ಸತ್ಯಂ ವದಾಮ್ಯಹಂ .
 ತಸ್ಮಾತ್ ಸದಾ ಜಪನೀಯಂ ರಾಮೋಪಾಸಕಮಾನವೈಃ .. 20..
 ಇತಿ ಶ್ರೀಶತಕೋಟಿರಾಮಚರಿತಾಂತರ್ಗತೇ ಶ್ರೀಮದಾನಂದರಾಮಾಯಣೇ
 ವಾಲ್ಮೀಕೀಯೇ ಮನೋಹರಕಾಂಡೇ ಪಂಚದಶಸರ್ಗಾಂತರ್ಗತಂ
 ಶ್ರೀಭರತಕವಚಂ ಸಂಪೂರ್ಣಂ ..
 ಹನುಮತ್-ಲಕ್ಷ್ಮಣ-ಸೀತಾ-ರಾಮ-ಭರತ-ಶತ್ರುಘ್ನ
 ಷಟ್ ಕವಚಾನಿ ಪಠನೀಯಂ .
 ಷಟ್ ಕವಚಾನಿ ಪಠಿತುಂ ಅಶಕ್ತಶ್ಚೇತ್
 ಹನುಮತ್-ಲಕ್ಷ್ಮಣ-ಸೀತಾ-ರಾಮ -
 ಅಥವಾ ಹನುಮತ್-ಸೀತಾ-ರಾಮ

ಅಥವಾ ಹನುಮತ್-ರಾಮ / ಸೀತಾ-ರಾಮ ಕವಚಾನಿ .

ಅಥವಾ ಶ್ರೀರಾಮಕವಚಮೇವ ಪಠನೀಯಂ ..

All the six kavachas

hanumat-lakShmaNa-sItA-rAma-bharata-shatrughna

from AnandarAmAyaNa should be recited together.

If one is unable to recite all the six,

then he/she can recite in the decreasing order

hanumat-lakShmaNa-sItA-rAma

hanumat-sItA-rAma

hanumat-rAma

sItA-rAma

If this is not possible, then one should at least

recite Shri Rama Kavacham.

Encoded by Antaratma antaratma at Safe-mail.net

Proofread by Antaratma, PSA Easwaran



Bharata Kavacham

pdf was typeset on January 30, 2021



Please send corrections to sanskrit@cheerful.com

